

## مواخات یا "بھائی چارہ"

<"xml encoding="UTF-8?">

مواخات یا "بھائی چارہ" سے مراد دو مسلمان مردوں کے درمیان اخوت کا رشتہ قائم کرنا ہے۔ ہجرتِ مدینہ کے بعد انصار اور مہاجرین کے درمیان قائم ہونے والا بھائی چارہ تاریخ میں سب سے زیادہ معروف ہے جس میں حضرت محمدؐ نے مہاجرین اور انصار کو ایک دوسرے کا بھائی بنا دیا۔

اس سلسلے میں پیغمبر اکرمؐ نے امام علیؑ کو اپنا بھائی منتخب کیا جو تاریخ میں تواتر کے ساتھ نقل ہوا ہے۔ یہ واقعہ شیعہ تاریخی اسناد کے علاوہ اہل سنت کے بھی بہت سارے منابع میں نقل ہوا ہے، علامہ امینی نے کتاب الغدير میں ان میں سے پچاس موارد کی طرف اشارہ کیا ہے۔

عید غدیر کے مستحب اعمال میں سے ایک مؤمنین کے درمیان اخوت کا رشتہ قائم کرنا ہے۔ مواخات تاریخ کے آئینے میں

ہجرت مدینہ کے بعد پیغمبر اکرمؐ کے توسط سے مہاجرین اور انصار کے درمیان عقد اخوت قائم کرنے سے پہلے بھی صدر اسلام کے مسلمانوں کے درمیان بھائی چارگی کی فضا موجود تھی۔ جس کی مثال مکہ کے مسلمانوں کا یثرب میں موجود اپنے ہم مذہب بھائیوں کے ساتھ قائم اخوت اور برادری ہے۔[1]

البتہ مسلمانوں کے درمیان موجود اخوت اور بھائی چارہ صرف زبانی حد تک نہیں تھا بلکہ اس کی جڑیں نہایت ہی عمیق ہیں اور یہ کام صدر اسلام میں پیغمبر اکرمؐ کی طرف سے اٹھائے گئے بنیادی اقدامات میں شمار ہوتا تھا۔[2]

مکہ میں عقد اخوت

مورخین کے درمیان مشہور ہے کہ ہجرت مدینہ سے پہلے پیغمبر اکرمؐ نے مکہ کے مسلمانوں (جنہیں ہجرت کے بعد مہاجرین کا لقب دیا گیا) کے درمیان اخوت کا رشتہ قائم فرمایا تاکہ مشرکین کے اذیت و آزار اور ہجرت کے راستے میں درپیش مشکلات میں ایک دوسرے کا سہارا بن سکیں۔ تاریخی اسناد کے مطابق پیغمبر اکرمؐ نے ابوبکر اور عمر، حمزہ بن عبدالمطلب اور زید بن حارثہ، عثمان اور عبدالرحمان بن عوف، زبیر اور ابن مسعود، بلال اور عبادہ بن حارثہ، مصعب بن عمیر اور سعد بن ابی وقاص و ... کے درمیان اخوت کا رشتہ قائم فرمایا۔[3]

مدینہ میں عقد اخوت

مسلمانوں کی مکہ سے مدینہ ہجرت کے پانچ ماہ، ایک اور نقل کے مطابق آٹھ ماہ[4] بعد ایک دن پیغمبر اکرمؐ نے اصحاب سے مخاطب ہو کر فرمایا:

"تآخوا فی اللہ أخوین أخوین"

(ترجمہ: خدا کی راہ میں دو دو نفر ایک دوسرے کے بھائی بن جاؤ)۔[5] مشہور کے مطابق اس وقت اصحاب کی تعداد 90 نفر تھی: 45 مہاجرین اور 45 انصار تھے۔[6]

مدینے میں مہاجرین اور انصار کے درمیان قائم ہونے والی عقد اخوت تاریخی اور حدیثی مآخذ میں تواتر سے مختصر اختلاف کے ساتھ نقل ہوئی ہے۔ تاریخی اسناد کے مطابق پیغمبر اکرمؐ نے ابو بکر اور خارجہ بن زید

انصاری، عمر بن خطاب اور عتب بن مالک انصاری خزرجی، عثمان بن عفان اور اوس بن ثابت، ابو عبیدہ بن جراح اور سعد بن معاذ، عبد الرحمان بن عوف اور سعد بن ربیع، طلحہ اور کعب بن مالک، زبیر اور سلمۃ بن سلام، سلمان فارسی اور ابو درداء، عمار بن یاسر اور حذیفہ بن نجار یا ایک اور نقل کے مطابق ثابت بن قیس و ... کے درمیان اخوت کا رشتہ قائم فرمایا۔ [7]

صدر اسلام میں اخوت کا رشتہ قائم ہونے کے بعد مسلمان اپنے دینی بھائی سے ارث بھی پاتا تھا۔ لیکن یہ حکم ایک مختصر مدت کیلئے تھا اور آیت:

"وَأُولُو الْأَرْحَامِ بَعْضُهُمْ أَوْلَىٰ بِبَعْضٍ فِي كِتَابِ اللَّهِ مِنَ الْمُؤْمِنِينَ وَالْمُهَاجِرِينَ"

(ترجمہ: اور مومنین و مہاجرین میں سے قرابتدار ایک دوسرے سے زیادہ اولویت اور قربت رکھتے ہیں) " نازل ہونے کے بعد ارث کا معاملہ نسبی قرابتداروں سے مختص ہوا۔ [8]

مواخات عمومی

ہجرت کے پہلے سال قائم ہونے والے اخوت کے رشتے نے مسلمانوں کے آپس میں برادرانہ تعلقات قائم کرنے میں اہم کردار ادا کیا لیکن جو چیز زیادہ اہمیت کی حامل ہے وہ تمام مسلمانوں کے درمیان اخوت اور بھائی چارہ کا قیام ہے جو سنہ 9 ہجری کو آیت:

"إِنَّمَا الْمُؤْمِنُونَ إِخْوَةٌ"

(ترجمہ: مومنین آپس میں بھائی ہیں) [9] کے نازل ہونے کے بعد قائم ہوا۔ جب یہ آیت نازل ہوئی تو پیغمبر اکرمؐ نے ایک دوسرے کے ساتھ مختلف حوالے سے شبابت رکھنے والے مومنین کے درمیان اخوت کا رشتہ قائم کیا اس سلسلے میں ابو بکر اور عمر...، ابو ذر اور ابن مسعود، سلمان اور حذیفہ...، مقداد اور عمار، عائشہ اور حفصہ، ام سلمہ اور صفیہ ... کے درمیان اخوت کا رشتہ قائم فرمایا۔

پیغمبر اکرمؐ و امام علیؑ کے درمیان اخوت کا رشتہ

امام علیؑ اور پیغمبر اکرمؐ کے درمیان قائم ہونے والا اخوت کا رشتہ تاریخی اعتبار سے ان معتبر واقعات میں سے ہے جو تواتر کے ساتھ ہم تک پہنچا ہے۔ یہ واقعہ جہاں شیعہ تاریخی اسناد میں موجود ہے وہیں اہل سنت کے بھی مختلف تاریخی اور حدیثی منابع میں نقل ہوا ہے۔ علامہ امینی نے کتاب الغدير میں ان موارد کی تعداد کو 50 تک ذکر کیا ہے۔ [10]

ہجرت سے پہلے

مدینہ کی طرف ہجرت سے پہلے پیغمبر اکرمؐ نے مکہ کے مسلمانوں کے درمیان اخوت کا رشتہ قائم فرماتے ہوئے حصرت علیؑ کو اپنا بھائی قرار دیا۔ بعض تاریخی منابع میں آیا ہے کہ جب پیغمبر اکرمؐ نے مسلمانوں کے آپس میں اخوت کا رشتہ قائم کیا تو حضرت علیؑ روتے ہوئے آپؐ کی خدمت میں حاضر ہوئے اور فرمایا: یا رسول اللہ آپ نے تمام اصحاب کے درمیان اخوت کا رشتہ قائم کیا لیکن مجھے کسی کا بھائی قرار نہیں دیا؟ اس موقع پر پیغمبر اکرمؐ نے فرمایا: آپ دنیا اور آخرت دنوں میں میرے بھائی ہیں۔ [11]

ایک اور روایت میں آیا ہے کہ آپؐ نے فرمایا: اے علی! کیا آپ میرے بھائی ہونے پر راضی نہیں ہیں؟ حضرت علیؑ نے فرمایا: کیوں نہیں یا رسول اللہ۔ اس وقت پیغمبر اکرمؐ نے فرمایا: آپ دنیا اور آخرت دونوں میں میرے بھائی ہیں۔ [12]

ہجرت کے بعد

مدینہ کی طرف ہجرت کے بعد پیغمبر اکرمؐ نے مہاجرین اور انصار کے درمیان اخوت کا رشتہ قائم کیا لیکن امام

علیؑ کو انصار میں سے کسی کا بھائی نہیں بنایا بلکہ اس بار بھی آپؐ حضرت علیؑ کو اپنا بھائی بنایا۔ روایت میں ملتا ہے کہ دونوں دفعہ پیغمبر اکرمؐ نے حضرت علیؑ سے فرمایا: اے علی! تم دنیا اور آخرت میں میرے بھائی ہو یوں دونوں دفعہ حضرت علیؑ کو اپنا بھائی بنایا۔ [13]

کتاب الفصول المہمہ میں آیا ہے: جب پیغمبر اکرمؐ نے مہاجرین اور انصار کے درمیان اخوت کا رشتہ قائم کیا اور حضرت علیؑ کو انصار میں سے کسی کا بھائی نہیں بنایا۔

اس موقع پر حضرت علیؑ ناراضگی کے عالم میں حضورؐ کے پاس سے اٹھ کھڑے ہوئے اور باہر چلے گئے۔ حضورؐ آپ کے پیچھے آئے اور فرمایا: کیا آپ اس بات سے ناراض ہوئے ہیں کہ میں نے آپ کو انصار میں سے کسی کا بھائی نہیں بنایا؟ آیا کیا آپ اس بات پر راضی نہیں ہیں کہ آپ کی اور میری نسبت، حضرت موسیٰ اور ہارون کی نسبت کی طرح ہے صرف اس تفاوت کے ساتھ کہ میرے بعد کوئی نبی نہیں آئے گا؟ [14]

بھائی چارگی کا مقصد

پیغمبر اکرمؐ کو جن چیزوں کے بارے میں سب سے زیادہ خدشہ لاحق رہتا تھا ان میں سے ایک معاشرے میں عدالت کا قیام تھا۔ [15] معاشرے میں عدالت کے قیام کیلئے جہاں ایک طرف معاشرے سے طبقاتی جنگ و جدال کا خاتمہ ضروری تھا تو دوسری طرف سے لوگوں کے درمیان محبت اور برادری ایجاد کرنے کی ضرورت تھی۔ اسی بنا پر پیغمبر اکرمؐ نے مسلمانوں کے درمیان بھائی چارہ قائم کرتے ہوئے ان کے درمیان محبت اور الفت پیدا کرنے کی عملی کوشش فرمائی۔ [16]

ایک دوسرے کے درمیان موجود کدورتوں کا ازالہ، مہاجرین کی غربت اور تنہائی کو دور کرنا اور قومی اور نسلی تعصبات کی جگہ ایمانی برادری کو فروغ دینا بھی اس اخوت اور بھائی چارگی کے اہداف میں سے تھے۔ سورہ حجرات کی آیت نمبر 10 کے نازل ہونے سے پہلے اس اخوت اور بھائی چارگی کو صرف پیغمبر اکرمؐ کی طرف سے اٹھائے جانے والا عقلمندانہ اور زیرکانه اقدام تصور کیا جاتا تھا اور یہ گمان کیا جاتا تھا کہ پیغمبر اکرمؐ نے ایک الہی اور دینی رہبر ہونے کے ناطے اسلامی معاشرے میں معنوی اقدار کے فروغ کیلئے یہ قدم اٹھایا ہے۔ لیکن جب مذکورہ آیت نازل ہوئی تو معلوم ہوا کہ یہ کام نہ صرف اسلامی معاشرے میں اتحاد و ہمدلی ایجاد کرنے کیلئے پیغمبر اکرمؐ کا ایک تحسین بر انگیز اور عاقلانہ اقدام تھا بلکہ یہ کام اسلام کے سماجی اور معاشرتی اصول و قوانین کا ایک حصہ تھا جسے خدا نے مذکورہ آیت کے ذریعے لوگوں تک پہنچایا ہے۔

عید غدیر اور اخوت و بھائی چارگی

مؤمنین کا آپس میں عقد اخوت پڑھنا عید غدیر کے مستحب اعمال میں سے ایک ہے جس میں دنیا میں ایک دوسرے کے ساتھ ہمدلی اور برادرانہ سلوک روا رکھنے اور آخرت میں ایک دوسرے کی مدد کرنے کا عہد کیا جاتا ہے۔

اس عقد سے نہ متعلقہ افراد ایک دوسرے سے ارث پاتے ہیں اور نہ ان میں سے ہر ایک کے متعلقین دوسرے کا محرم بنتے ہیں۔

یہ عقد صرف دو مردوں یا دو عورتوں کے درمیان منعقد ہو سکتا ہے

اس بنا پر اس عقد کے ذریعے کسی نامحرم مرد اور نامحرم عورت کے درمیان بہن بھائی کا رشتہ قائم نہیں ہو سکتا۔

درج بالا نکات کو مد نظر رکھتے ہوئے یہ بات واضح ہو جاتی ہے کہ اس عقد کے ذریعے صرف متعلقہ دو مردوں یا دو عورتوں کے درمیان دنیا اور آخرت میں ایک قسم کی دینی بھائی چارگی ایجاد ہوتی ہے۔ اور اس عقد کا مفاد یہ

ہوتا ہے کہ متعلقہ افراد ایک دوسرے سے یہ عہد کرتے ہیں کہ یہ دونوں دنیا میں ایک دوسرے کو اپنی دعاوں میں فراموش نہیں کریں گے اور آخرت میں ان میں سے ایک شفاعت کے اہل ہونے کی صورت میں دوسرے کو اپنی شفاعت سے محروم نہیں کریں گے۔  
عقد اخوت کا طریقہ

دو مرد یا دو عورتیں اپنے دائیں ہاتھوں کو ایک دوسرے کے ہاتھ میں رکھتے ہیں اور ان میں سے ایک عقد اخوت کا صیغہ پڑھتے ہیں اور دوسرا اسے قبول کرتے ہیں۔  
صیغہ عقد کی عربی عبارت:

"وَاحْيَيْتُكَ فِي اللَّهِ وَ صَافَيْتُكَ فِي اللَّهِ وَ صَافَحْتُكَ فِي اللَّهِ وَ عَاهَدْتُ اللَّهَ وَ مَلَائِكَتَهُ وَ كُتِبَ وَ رُسُلَهُ وَ أَنْبِيَآءَهُ وَ الْأَئِمَّةَ الْمَعْصُومِينَ عَلَى أَنِّي إِنْ كُنْتُ مِنْ أَهْلِ الْجَنَّةِ وَ الشَّفَاعَةِ وَ أُذِنَ لِي بِأَنْ أَدْخُلَ الْجَنَّةَ لَا أَدْخُلُهَا إِلَّا وَ أَنْتَ مَعِيَ"

(ترجمہ: خدا کی رضا کیلئے میں آپ سے برادرانہ اور صمیمیت کا اظہار کرتا ہوں اور اپنے ہاتھ کو آپ کے ہاتھ میں رکھ دیتا ہوں اور خدا، فرشتوں، آسمانی کتابوں اور خدا کے بھیجے گئے انبیاء کو حاضر و ناظر جان کر یہ عہد کرتا ہوں کہ اگر میں اہل بہشت یا اہل شفاعت قرار پاؤں اور مجھے اللہ کی طرف سے بہشت میں داخل ہونے کی اجازت مل گئی تو میں آپ کے بغیر بہشت میں داخل نہیں ہوں گا۔)  
پھر دوسرا فریق جواب میں کہے گا:

"قَبِلْتُ"

اس کی بعد پہلا شخص دوبارہ کہے گا:

"أَسْقَطْتُ عَنْكَ جَمِيعَ حُقُوقِ الْأُخُوَّةِ مَا خَلَا الشَّفَاعَةَ وَ الدُّعَاءَ وَ الزِّيَارَةَ"

(ترجمہ: میں برادری کے تمام حقوق سوائے حق شفاعت، دعا اور ایک دوسرے کی زیارت کرنا، کو آپ کی گردن سے ساقط کرتا ہوں۔)  
پھر دوبارہ دوسرا شخص کہے گا:

"قَبِلْتُ" [17]

عقد اخوت کا صیغہ عربی میں پڑھنا ضروری نہیں بلکہ اسے اردو یا کسی اور زبان میں بھی پڑھا جا سکتا ہے لیکن ایک چیز ضروری ہے کہ ایسے الفاظ کے ساتھ عقد پڑھا جائے جس سے مطلوبہ مفہیم ادا ہو سکیں۔  
اگر دو خواتین ایک دوسرے کے ساتھ عقد اخوت پڑھ رہیں ہوں تو صیغہ عقد کو مؤنث ضمیروں کے ساتھ پڑھنا ضروری ہے۔  
حوالہ جات

1. البدایہ و النہایہ، ابن کثیر، ج ۳، ص ۱۶۹
2. دایرة المعارف بزرگ اسلامی، ج ۱۱، ص ۶۱۷
3. الصحيح من سیره النبی الاعظم، ج ۳، ص ۳۴۵

4. تاريخ الخميس، ديار البكري، ج ١، ص ٣٥٣.
5. السيرة النبوية، ج ١، ص ٥٠٤-٥٠٥.
6. الصحيح من سيرة النبي الاعظم، ج ٢، ص ٢٢٤.
7. تاريخ الخميس، ديار البكري، ج ١، ص ٣٥٣.
8. مكارم شيرازي، تفسير نمونه، ذيل آيت ٦ سورة احزاب.
9. حجرات / ١٠.
10. الغدير، ج ٣، ص ١٦٢-١٨٠.
11. حلبى، السيرة الحلبيه، ج ٢، ص ١٢٥.
12. قاضى نعمان، شرح الاخبار فى فضائل الائمة، ج ٢، ص ١٤٨.
13. ابن عبد البر، الاستيعاب، به نقل الامين، اعيان الشيعة، ج ٢، ص ٢٤.
14. الفصول المهمة، ابن صباغ المالكي، ج ١، ص 220.
15. سورة حديد، آيه ٢٥.
16. دايرة المعارف بزرگ اسلامى، ج ١١، ص ٦١٨.
17. نوري، حسين ابن محمدتقى، مستدرک الوسائل، ١٤٠٨ق، ج ٦، ص ٢٧٩.
18. مآخذ.
19. ابن صباغ مالكي، الفصول المهمة في معرفة الأئمة، اول، قم، دار الحديث، ١٤٢٢ق.
20. ابن كثير، البداية و النهاية، بيروت، دار الفكر، بى تا.
21. ابن هشام، السيرة النبوية، بيروت، دارالمعرفه، بى تا.
22. امين، اعيان الشيعة، بيروت:، دار التعارف للمطبوعات، ١٤١٨ق./١٩٩٨م.
23. امينى، عبدالحسين، الغدير في الكتاب و السنة و الأدب، اول، قم، مركز الغدير للدراسات الاسلاميه، ١٤١٦ق.
24. جعفر مرتضى العاملى، الصحيح من سيرة النبي الأعظم، اول، قم، دار الحديث، ١٤٢٦ق.
25. حلبى شافعى، السيرة الحلبية، دوم، بيروت، دار الكتب العلمية، ١٤٢٧ق.
26. ديار بكري، تاريخ الخميس في أحوال أنفس النفيس، بيروت، دار الصادر، بى تا.
27. قاضى نعمان مغربى، شرح الأخبار في فضائل الأئمة الأطهار، اول، قم، جامعه مدرسين، ١٤٠٩ق.
28. نوري، حسين ابن محمدتقى، مستدرک الوسائل، مؤسسه آل البيت لإحياء، بيروت، ١٤٠٨ق.